

समाचार

सरस्वती सायकल योजना

52 छात्राओं को महापौर ने किया सायकलों का वितरण

कोरबा 12 सितम्बर 2013 –शासन की महत्वपूर्ण योजना सरस्वती सायकल योजनांतर्गत आज दो विद्यालयों में 52 छात्राओं को सायकलों का वितरण किया गया, महापौर श्री जोगेश लाम्बा ने इन विद्यालयों में अपनी उपस्थिति प्रदान करते हुए छात्राओं को सायकलों का वितरण किया तथा उनके उज्ज्वल भविष्य की शुभकामनाएं दी।

वार्ड क्र. 20 जे.पी. कालोनी स्थित शासकीय हाई स्कूल में 42 छात्राओं को आज सायकलों का वितरण किया गया, इसी प्रकार वार्ड क्र. 10 पंप हाउस कालोनी स्थित शासकीय हाई स्कूल में 10 छात्राओं को सायकलें प्रदान की गईं। महापौर श्री जोगेश लाम्बा ने उक्त दोनों विद्यालयों की 52 छात्राओं को सायकलें प्रदान कीं। सायकल वितरण कार्यक्रम को संबोधित करते हुए महापौर श्री जोगेश लाम्बा ने कहा कि मुख्यमंत्री डॉ.रमन सिंह की अभिनव योजना सरस्वती सायकल योजना के तहत अब तक प्रदेश की हजारों छात्राओं को सायकलें प्रदान की गई हैं, छात्राओं के लिए अब घर से विद्यालय की दूरी कम हो गई है तथा विद्यालय आने-जाने के लिए उन्हें बेहतर सुविधा प्राप्त हुई है। उन्होंने कहा कि मुख्यमंत्री डॉ.रमन सिंह ने अन्य क्षेत्रों के साथ-साथ शिक्षा क्षेत्र में ऐतिहासिक निर्णय लिये हैं तथा अध्ययनरत छात्र-छात्राओं को अनेकों सौगात दी हैं। शासन द्वारा उच्च शिक्षा हेतु 25 लाख रुपये तक के एजुकेशन लोन पर बैंक गारंटी दिये जाने की कार्ययोजना भी क्रियान्वित की गई है, उन्होंने कहा कि खेल के क्षेत्र में अब्बल आने वाले छात्र-छात्राओं के लिए पुरस्कार तथा वार्षिक परीक्षाओं में बोनस अंक दिये जाने की योजना भी शासन ने क्रियान्वित की है, इसके अलावा हजारों की संख्या में नये विद्यालय खोले गये, विद्यालयों का उन्नयन किया गया तथा छात्र-छात्राओं को निःशुल्क गणवेश, निःशुल्क पाठ्य पुस्तक तथा छात्रवृत्ति प्रदान किये जाने के कार्य को सफलतापूर्वक अंजाम तक पहुंचाया गया, इस मौके पर उन्होंने वार्ड क्र. 20 स्थित विद्यालय के समीप एक सार्वजनिक शेड निर्माण के संबंध में आवश्यक कार्यवाही किये जाने का आश्वासन भी दिया, इसके साथ ही विद्यालय में पेयजल की समुचित व्यवस्था के लिए आवश्यक कार्यवाही करने को कहा।

सायकल वितरण कार्यक्रम के दौरान मेयर इन काउंसिल सदस्य रामकिशोर यादव, दीपक यादव, सुशील गर्ग, पार्षद जगदीश श्रीवास, राकेश कुमार सिंह, मुनेश्वर कश्यप, संजीत कुमार शर्मा, राजेश शर्मा, अनुपम त्रिवेदी, अनिल यादव, बबलू यादव, अरविन्द पटेल, पंकज यादव आदि के साथ विद्यालयों के प्राचार्य, शिक्षक-शिक्षिकागण एवं छात्र-छात्राएं उपस्थित थीं।

संपादकव्यूरोचीफ.....
कृपया प्रकाशनार्थ सादर संप्रेषित

(रावेन्द्र सिंह)
सहायक जनसंपर्क अधिकारी
नगर पालिक निगम
कोरबा (छ.ग.)